

ಕರುಣಾ ಕವಚ - ಶ್ರೀ ಗೋಪಾಲದಾಸರು

ಸ್ಮರಿಸುವೆ ನಾ ನಿಮ್ಮ ಚರಣಕಮಲ ಗುರು ವಿಜಯರಾಯ |
ಶರಣಜನಪ್ರಿಯ ಪರಮಕರುಣಾನಿಧಿ ವಿಜಯರಾಯ || ಪ ||

ಜನ್ಮಾರಭ್ಯವು ನಿಮ್ಮ ಗುಣಕರ್ಮಗಳೆಲ್ಲ ವಿಜಯರಾಯ |
ಇನ್ನು ನಾ ವರ್ಣಿಸಲೆಷ್ಟರವನು ಗುರು ವಿಜಯರಾಯ || ೧ ||

ದಿವಿಜರ ವೇಷದಿಂದವನೆಯೊಳುದುಸಿದ್ಯೋ ವಿಜಯರಾಯ |
ದಿವಿಜರಿಂದಲಿ ಪ್ರತಿದಿವಸ ಬಿಡದಲಿದ್ಯೋ ವಿಜಯರಾಯ || ೨ ||

ಭಾಗವತಧರ್ಮವಹಿಸಿ ತ್ರಿರಾವರ್ತಿ ವಿಜಯರಾಯ |
ಭಾಗೀರಥಿಯ ಚನ್ನಾಗಿ ಸೇವಿಸಿದ್ಯೋ ವಿಜಯರಾಯ || ೩ ||

ಕಂಚಿಕಾಳ್ಪಸ್ತಿ ಶ್ರೀರಂಗಸೇತುಯಾತ್ರೇ ವಿಜಯರಾಯ |
ಪಂಚವಾರವು ಸಂಚರಿಸಿ ಸೇವಿಸಿದಯ್ಯ ವಿಜಯರಾಯ || ೪ ||

ಮರಿಯಾದೆಯಿಲ್ಲದೆ ವರಗಿರಿಯಾತ್ರೆಯ ವಿಜಯರಾಯ |
ಪರಿಪರಿಕ್ಷೇತ್ರಕ್ಕೆ ಪೋಗಿ ಪೂಜಿಸಿದಯ್ಯ ವಿಜಯರಾಯ || ೫ ||

ಮಹಿಯಲ್ಲಿ ತಿರುಗಿ ಸರ್ವಕ್ಷೇತ್ರದಿ ವಿಜಯರಾಯ |
ವಹಿಸಿದಾಸತ್ವ ವೈಷ್ಣವ ಸಿದ್ಧಾಂತ ವಿಜಯರಾಯ || ೬ ||

ಗುರೂಪದೇಶಕನಾಗಿ ವ್ಯಾಸಕಾಶಿಯಲ್ಲಿದ್ಯೋ ವಿಜಯರಾಯ |
ದುಯೋನಿಯಲ್ಲಿ ಬಂದ ವಂಶ ಉದ್ಧರಿಸಿದ್ಯೋ ವಿಜಯರಾಯ || ೭ ||

ಸ್ವಚ್ಛವಾಗಿ ಗಂಗಾತೀರ ವಾಸಮಾಡಿ ವಿಜಯರಾಯ |
ಹೆಚ್ಚಾದ ಪರ್ವಣಿಯೊಳು ಮತ್ತೊಂದರಿತೋರ್ದೇ ವಿಜಯರಾಯ || ೮ ||

ತುಂಗಾತೀರದಿ ಕುಳಿತು ಗಂಗೆ ಪೆಚ್ಚಿಸಿದಿ ವಿಜಯರಾಯ |
ಅಂಗದ ಮುಸುಕಿಲಿ ಪಾಂಡುರಂಗನ್ನ ಕಂಡ್ಯೋ ವಿಜಯರಾಯ || ೯ ||

ಕರುಣಾ ಕವಚ

ಮಧ್ವಮತದ ಸಾರ ಕವನದಿ ರಚಿಸಿದ್ಯೊ ವಿಜಯರಾಯ |
ಅದ್ವೈತಸಿದ್ಧಾಂತಾಬದ್ಧವೆನಿಸಿದ್ಯೊ ವಿಜಯರಾಯ || ೧೦ ||

ಶುದ್ಧ ತತ್ವಸಾರ ಸುಳಾದಿ ಪದಮಾಡಿ ವಿಜಯರಾಯ |
ಹೃದ್ಯದಿ ಧಿಮಿಕೆಂದು ಹರಿಯ ಕುಣಿಸಿದ್ಯೊ ವಿಜಯರಾಯ || ೧೧ ||

ಸದಾಚಾರಸಂಪತ್ತು ಮಧುಕರವೃತ್ತಿಯು ವಿಜಯರಾಯ |
ಕದನ್ನ ಉಂಡರಿಯರು ಶಿಷ್ಯಜನಸಂಘ ವಿಜಯರಾಯ || ೧೨ ||

ಭಕ್ತರ ಅಪಮೃತ್ಯುಬಿಡಿಸಿ ಆಯುವಿತ್ತೆ ವಿಜಯರಾಯ |
ಪ್ರತ್ಯಕ್ಷವಲ್ಲವೆ ಮನವೆ ಇದಕೆ ಸಾಕ್ಷಿ ವಿಜಯರಾಯ || ೧೩ ||

ನಿತ್ಯಾನ್ನ ಪುತ್ರೋತ್ಸವಗಳು ಭೃತ್ಯರಿಗೆ ವಿಜಯರಾಯ |
ಮತ್ತೆ ಧರ್ಮ ಮುಂಜಿ ಮದುವೆಗಳ ಮಾಡಿಸಿದ್ಯೊ ವಿಜಯರಾಯ || ೧೪ ||

ಭಕ್ತಜನರಿಗೆ ತತ್ವ ಉಪದೇಶವ ಮಾಡಿ ವಿಜಯರಾಯ |
ಹೃತ್ಕಮಲದಿ ಹರಿಯ ತಿಳಿಸಿ ಸದ್ಗತಿಗಭಯ ಇತ್ತೊನ್ನೀ ವಿಜಯರಾಯ || ೧೫ ||

ಎಲ್ಲರಲ್ಲಿ ಸಿರಿನಲ್ಲನ ಅಂಶವ ವಿಜಯರಾಯ |
ನಿಲ್ಲಿಸಿದೆಯೊ ನಿನ್ನ ಬಗೆಯ ಬಲ್ಲವಯಾರೊ ವಿಜಯರಾಯ || ೧೬ ||

ಬಲ್ಲಿದ ನೀನೊಂದು ರೂಪದಿ ಎನ್ನಲ್ಲಿ ವಿಜಯರಾಯ |
ನಿಲ್ಲಿಸಿದ್ದರೆ ಎಲ್ಲ ಜನರು ಓಲೈಸೋರು ವಿಜಯರಾಯ || ೧೭ ||

ನಿಮ್ಮ ಪುಣ್ಯದ ಶೇಷವಿನ್ನು ಉಂಬೆವೊ ನಾವು ವಿಜಯರಾಯ |
ನಮ್ಮ ಸಾಮರ್ಥ್ಯವು ನಿಮ್ಮದೆಂದಿಗು ವಿಜಯರಾಯ || ೧೮ ||

ಎನ್ನಿಂದ ಆಗೋ ಸಾಧನವೆಲ್ಲ ನಿನ್ನದೊ ವಿಜಯರಾಯ |
ಎನ್ನ ಪೊಂದಿಹರೆಲ್ಲ ನಿನ್ನ ದಾಸರೊ ಗುರು ವಿಜಯರಾಯ || ೧೯ ||

ಈಗ ಈ ಯುಗದಿ ಸಾಧನವೆಂಬುದು ಕಾಣೆ ವಿಜಯರಾಯ |
ಯೋಗಿ ನಿನ್ನವರಿಗೆ ಬೇಗ ಒದಗುವುದೊ ವಿಜಯರಾಯ || ೨೦ ||

ಕರುಣಾ ಕವಚ

ಗುರು ನಿನ್ನ ಕರುಣಕವಚತೊಟ್ಟು ಭಕುತರ್ಗೇ ವಿಜಯರಾಯ |
ಸಿರಿವರ ಗೋಪಾಲವಿಠಲರೇಯ ಕೈಪಿಡಿವನೊ ವಿಜಯರಾಯ || ೨೧ ||

ಶ್ರೀ ಗೋಪಾಲದಾಸರಿಂದ ವಿರಚಿತವಾದ
ಕರುಣಾ-ಕವಚ ಸ್ತೋತ್ರ (ಮೋದಕಸ್ತುತಿಯು) ಸಂಪೂರ್ಣವಾಯಿತು
ಶ್ರೀ ಕೃಷ್ಣಾಪರ್ಣಮಸ್ತು